

ایمانیات و عبادات

(الف) ایمانیات

1۔ ملائکہ (فرشتوں)

حوصلاتِ تعلم

اس سبق کو پڑھنے کے بعد طلبہ اس قابل ہو جائیں گے کہ:

فرشتوں کے تصور اور ان کی تخلیق کے مقصد سے آگاہ ہو سکیں۔

فرشتوں کی صفات سے آگاہ ہو سکیں۔

فرشتوں کی ذمہ داریوں سے آگاہی حاصل کر سکیں۔

حدیث جبریل علیہ السلام کے تناظر میں تعلیم و تعلم کے آداب کا جائزہ لے سکیں۔

اس پر ایمان پختہ کر سکیں کہ اللہ تعالیٰ کی ذات اپنے احکام کی انجام دہی کے لیے فرشتوں سمیت کسی بھی مخلوق کی محاجن نہیں ہے۔

الله تعالیٰ کی نوری مخلوق فرشتوں پر ایمان پختہ کرتے ہوئے اپنی عملی زندگی میں ان کے ادب و احترام کو ملحوظ خاطر رکھ سکیں اور ان کے متعلق بات

کرتے ہوئے تعظیمی رو یہ اختیار کر سکیں۔

حدیث جبریل علیہ السلام سے سبق حاصل کرتے ہوئے تعلیم و تعلم کے آداب کا عملی مظاہرہ کر سکیں۔

ملائکہ جمع ہے مَلَكٌ کی، جس کا معنی ہے فرشتہ۔ ملائکہ سے مراد اللہ تعالیٰ کی وہ نوری مخلوق ہے جو ہمیں نظر نہیں آتی۔ فرشتے اللہ تعالیٰ کے حکم کے پابند ہیں اور بشری صفات جیسے کھانا، بینا، سونا، جا گنا اور ہر طرح کی غلطی اور خطاؤغیرہ سے پاک ہیں۔ فرشتے مختلف شکلیں اختیار کر سکتے ہیں۔ فرشتوں کی تخلیق کا مقصد عبادات و اطاعتِ الہی ہے۔ ارشاد باری تعالیٰ ہے:

يُسِّحُونَ اللَّيلَ وَالنَّهَارَ لَا يَفْتَرُونَ (سورة الانبياء: 20)

ترجمہ: وہ دن اور رات تسبیح بیان کرتے ہیں، وہ سُستی نہیں کرتے۔

فرشتوں کی تخلیق نور سے کی گئی ہے جس طرح جنات کی تخلیق آگ سے اور انسان کی تخلیق مٹی سے کی گئی ہے۔ اللہ تعالیٰ نے فرشتوں کو حضرت آدم علیہ السلام سے پہلے پیدا فرمایا۔ فرشتوں پر ایمان لانا اسلام کے بنیادی عقائد میں سے ہے۔ قرآن مجید میں اللہ تعالیٰ نے تخلیقِ آدم کے فیصلے سے فرشتوں کو آگاہ کرنے کا ذکر فرمایا ہے۔ فرشتے اللہ تعالیٰ کے حکم کے مطابق کائنات کے مختلف امور انجام دیتے ہیں۔ جیسے مختلف غزوات میں فرشتوں کا نزول اس لیے ہوا کہ موسى شکستہ دل نہ ہوں۔ نبی کریم ﷺ نے قرب قیامت میں مادیت پر ق

کے خدشات کا اظہار فرمایا تھا۔ فرشتوں کی نورانی تخلیق مادیت پسند طبقے کے لیے دعوتِ فکر ہے کہ تم غیب (آخرت) پر ایمان کا انکار کر رہے ہو تو محاری دنیوی زندگی میں بھی ہر روز کے امور میں فرشتے غیبی طور پر امور سرانجام دے رہے ہیں۔ لہذا یقین رکھیں کہ قیامت بھی ایک دن آئے گی۔

فرشتوں کی ذمے داریاں

اللہ تعالیٰ نے فرشتوں کو مختلف ذمے داریاں سونپ رکھی ہیں۔ مشہور فرشتوں میں ”کراماً کاتبین“، ہیں جو انسان کے ساتھ ہر وقت موجود ہتے ہیں اور انسان کا نامہ اعمال لکھتے ہیں اور اللہ تعالیٰ کے حضور پیش کرتے ہیں۔ جو فرشتے قبر میں سوال کریں گے ان کو ”منکر نکیر“ کہا جاتا ہے۔ انبیاء کرام علیہم السلام پر وحی لانے کی ذمہ داری حضرت جبریل علیہ السلام، مخلوق کے لیے رزق کی ذمے داری حضرت میکائیل علیہ السلام، روح قبض کرنے کی ذمہ داری حضرت عزرائیل علیہ السلام (ملکُ الْمَوْت) اور قیامت کے لیے چورپھونکنے کی ذمے داری حضرت اسرائیل علیہ السلام کی ہے۔

نبی کریم ﷺ کی خدمت میں حضرت جبریل علیہ السلام مختلف شکلوں میں حاضر ہوتے تھے۔ بعض اوقات ایک صحابی حضرت دخیل کلبی رضی اللہ تعالیٰ عنہ کی شکل میں حاضر ہوتے۔ حضرت جبریل علیہ السلام کے انسانی شکل میں حاضر ہونے کا ایک واقعہ حدیث میں مذکور ہے۔ اس حدیث کو حدیث جبریل کہتے ہیں۔

حضرت عمر بن خطاب رضی اللہ تعالیٰ عنہ فرماتے ہیں کہ ایک دن ہم نبی کریم ﷺ کی خدمت میں حاضر تھے کہ ایک صاحب ہمارے سامنے نمودار ہوئے۔ جن کے کپڑے بہت سفید اور بال خوب سیاہ تھے۔ ان پر سفر کے کوئی آثار نہ تھے اور ہم میں سے کوئی انھیں پچانتا بھی نہ تھا۔ یہاں تک کہ وہ حضور ﷺ کے پاس بیٹھے اور اپنے گھنے حضور ﷺ کے گھنٹوں سے ملا دیے اور ہاتھ اپنے زانو پر رکھے اور چار سوال کیے کہ ایمان، اسلام، احسان اور علامات قیامت کیا ہیں؟ آپ ﷺ نے فرمایا کہ ایمان سے مراد اللہ تعالیٰ، فرشتوں، آسمانی کتابوں، رسولوں، قیامت کے دن اور اچھی اور تری تقدیر پر ایمان لانا ہے۔ اور اسلام: کلمہ شہادت، نماز، زکوٰۃ، روزہ اور حج ادا کرنا ہے۔ احسان سے مراد اللہ تعالیٰ کی اس طرح عبادت کرنا ہے کہ گویا بندہ اللہ تعالیٰ کو دیکھ رہا ہے یا کم از کم یہ سمجھے کہ اللہ تعالیٰ اسے دیکھ رہا ہے اور پھر آپ ﷺ نے قیامت کی علامات کے بارے میں فرمایا۔ جب وہ شخص چلا گیا تو حضور اکرم ﷺ نے فرمایا: کہ وہ جبریل علیہ السلام تھے جو تمھارا دین سکھا رہے تھے۔

حدیث جبریل سے تعلیم و تعلم کے درج ذیل آداب واضح ہوتے ہیں:

- استاد کی خدمت میں صاف سترالباس پہن کر حاضر ہونا۔
- کمرا جماعت میں استاد کے قریب بیٹھنے کی کوشش کرنا۔
- اسٹاد کے سامنے ادب سے بیٹھنا۔
- اسٹاد کی وضاحت کے بعد اگلا سوال کرنا۔
- ایسا سوال کرنا جس سے تمام طلبہ کو فائدہ ہو۔
- تعلیم و تعلم میں دنیا کے ساتھ آخرت کو بھی پیش نظر رکھنا۔
- سوال کرنے پر استاد کا طالب علم کی حوصلہ افزائی کرنا۔
- واضح اور جامع جواب دینا۔
- غیر ضروری سوالات اور استاد کا وقت ضائع کرنے سے اجتناب کرنا۔

ہمیں چاہیے کہ فرشتوں کے بارے میں اپنے دل میں عظمت کا احساس رکھیں اور اس بات کا تقبیں رکھیں کہ اللہ تعالیٰ امور کا نات میں فرشتوں کا محتاج نہیں ہے۔ فرشتوں کو ان ذمہ داریوں پر مامور کرنا خود فرشتوں کے لیے اعزاز اور اطاعت خداوندی کے حصول کا ذریعہ ہے۔

مشق

☆ درست جواب کا انتخاب کریں۔

(i) فرشتوں کی تخلیق کا اولین مقصد ہے:

- | | | | |
|----------------------------|------------------|-----------------|-------------------|
| (الف) اللہ تعالیٰ کی عبادت | (ب) روح قبض کرنا | (ج) بارش برسانا | (د) رزق کی فراہمی |
|----------------------------|------------------|-----------------|-------------------|
- (ii) کراماً کا تبیں کی ذمے داری ہے:

- | | | | |
|--------------------------|------------------|-----------------|--------------|
| (الف) انسانی اعمال لکھنا | (ب) روح قبض کرنا | (ج) بارش برسانا | (د) وحی لانا |
|--------------------------|------------------|-----------------|--------------|

- (iii) اللہ تعالیٰ نے فرشتوں کو تخلیق کیا ہے:
- | | | | |
|--------------|------------|-----------|-------------|
| (الف) مٹی سے | (ب) نور سے | (ج) آگ سے | (د) پانی سے |
|--------------|------------|-----------|-------------|

- (iv) منکر اور نکیر انسان کے پاس آتے ہیں:
- | | | | |
|---------------------|----------------|-------------|-------------|
| (الف) پیدائش کے وقت | (ب) موت کے وقت | (ج) قبر میں | (د) حشر میں |
|---------------------|----------------|-------------|-------------|

- (v) حضرت اسرافیل علیہ السلام کی ذمے داری ہے:
- | | | | |
|-------------------|------------------|-----------------|-----------------|
| (الف) صور پھونکنا | (ب) روح قبض کرنا | (ج) اعمال لکھنا | (د) رزق پہنچانا |
|-------------------|------------------|-----------------|-----------------|

☆ مختصر جواب دیں۔

(i) ملائکہ کا تعارف بیان کریں۔

(ii) فرشتوں کی تخلیق کب ہوتی ہے؟

(iii) حضرت جبریل علیہ السلام کن کی شکل میں نبی کریم ﷺ کے پاس آتے تھے؟

(iv) فرشتوں کی دو ذمے داریاں لکھیں۔

(v) فرشتوں کی دو خصوصیات لکھیں۔

☆ تفصیلی جواب دیں۔

(i) حدیث جبریل علیہ السلام کے تناظر میں تعلیم و تعلم کے آداب تحریر کریں۔

سرگرمیاں برائے طلبہ

- طلبہ چند آیات قرآنی کی فہرست (سورت کا نام اور آیت نمبر) تیار کریں۔ جن میں فرشتوں کا ذکر ہو۔

- قرآن و سنت میں مذکور چند فرشتوں کے نام لکھیں اور ان کی ذمے داریوں سے متعلق فہرست تیار کریں۔

برائے اساتذہ کرام

- طلبہ کے مابین تعلیم و تعلم کے آداب پر خاکہ تیار کروائیں۔

(2) کُتُب سماویہ (آسمانی کتابیں)

حاصلاتِ تعلم

اس سبق کو پڑھنے کے بعد طلبہ اس قابل ہو جائیں گے کہ:

- انسانوں کی ہدایت کے لیے آسمانی کتب کے نازل ہونے کی اہمیت اور ان کا مقصد جان سکیں۔
- صاحب کتب اور صاحب صحاف نبیائے کرام علیہم السلام کا تعارف جان سکیں۔
- آسمانی کتب کی مختصر تاریخ جان سکیں۔
- آسمانی کتب کی مشترک تعلیمات جان سکیں۔
- مشرکین اور اہل کتاب میں فرق جان کر اہل کتاب کے بارے میں مختصر احکام جان سکیں۔
- آسمانی کتب پر ایمان پختتے ہوئے ان کے ادب و احترام کو ملحوظ خاطر رکھ سکیں۔
- آسمانی کتب کی مشترک تعلیمات کو جان کر اعمال خیز میں عالمی اشتراک اور تعادن کی روح پیدا کر سکیں۔
- اہل کتاب کے بارے میں شرعی ہدایات کو ملحوظ رکھ سکیں۔
- قرآن مجید کو آخری وابدی اور هر قسم کی تحریف سے پاک آسمانی کتاب جانتے ہوئے اس پر عمل کرنے والے بن سکیں۔

الله تعالیٰ نے انسانوں کی ہدایت کے لیے نبیائے کرام علیہم السلام کو دنیا میں مبعوث فرمایا۔ سب سے پہلے نبی حضرت آدم علیہ السلام اور سب سے آخری نبی حضرت محمد رسول اللہ ﷺ نبیوں کو ایک مانے، صرف اسی کی عبادت کرنے کی دعوت دی، اچھے کام کرنے کا حکم دیا اور بے کاموں سے روکا۔ اللہ تعالیٰ نے انسانوں کی ہدایت کے لیے، بہت سے نبیائے کرام علیہم السلام پر آسمانی کتابیں اور صحیفے نازل فرمائے۔ چار مشہور کتابوں کے علاوہ جو چھوٹی چھوٹی کتابیں نازل فرمائی گئیں، انھیں صحیفے یا صحائف کہتے ہیں۔ قرآن مجید میں حضرت ابراہیم علیہ السلام اور حضرت موسیٰ علیہ السلام پر نازل ہونے والے صحیفوں کا خاص طور پر ذکر آیا ہے۔ ارشاد باری تعالیٰ ہے:

إِنَّ هَذَا إِلَيْكُمْ صَحْفٌ الْأُولَى ۚ صَحْفٌ إِبْرَاهِيمَ وَمُوسَىٰ (سورۃ الاعلیٰ: 18-19)

ترجمہ: یقیناً یہ (تعلیم) پہلے صحیفوں میں (بھی) ہے۔ (یعنی) ابراہیم (علیہ السلام) اور موسیٰ (علیہ السلام) کے صحیفوں میں۔ اسی طرح حضرت شیث علیہ السلام اور حضرت اوریس علیہ السلام پر بھی آسمانی صحیفے نازل کیے جانے کا ذکر ملتا ہے۔ حضرت ابراہیم علیہ السلام ایک عظیم نبی ہیں۔ آپ علیہ السلام کو خلیل اللہ یعنی اللہ تعالیٰ کا دوست بھی کہا جاتا ہے۔ آپ عراق میں پیدا ہوئے۔ آخری نبی حضرت محمد رسول اللہ ﷺ نبیوں کو ایک مانے۔ حضرت ابراہیم علیہ السلام کی اولاد میں سے ہیں۔ حضرت ابراہیم علیہ السلام کا ذکر قرآن مجید میں کئی بار آیا ہے۔ حضرت ابراہیم علیہ السلام کے بعد جتنے بھی نبیاء تشریف لائے وہ سب حضرت ابراہیم علیہ السلام کی اولاد میں سے تھے۔ اسی وجہ سے آپ کو جدال النبیاء (یعنی نبیاء کا باپ) کہا جاتا ہے۔ تینوں الہامی مذاہب یہودیت، مسیحیت اور اسلام میں حضرت ابراہیم علیہ السلام

کو انتہائی قابلِ احترام اور قابلِ تعظیم سمجھا جاتا ہے۔ یہاں تک کہ مشرکین مکہ بھی خود کو ابراہیمی کہتے تھے۔ حضرت ابراہیم علیہ السلام کے پوتے حضرت یعقوب علیہ السلام کا القب اسرائیل ہے اس لیے ان کی اولاد کو بنی اسرائیل کہتے ہیں۔
جن انبیاء کرام علیہم السلام پر آسمانی کتاب میں نازل ہوئیں، ان میں سے چار انبیاء کرام علیہم السلام اور ان پر نازل ہونے والی آسمانی کتابوں کے نام یہ ہیں :

☆ تورات

حضرت موسیٰ علیہ السلام پر نازل ہونے والی کتاب کا نام تورات ہے۔ نبی کریم خاتم النبیین ﷺ کے بعد قرآن مجید میں سب سے زیادہ جس نی کا ذکر آیا ہے وہ حضرت موسیٰ علیہ السلام ہیں۔ حضرت موسیٰ علیہ السلام نے فرعون کے سامنے انتہائی جرأت سے حق کا پیغام پہنچایا اور اپنی قوم بنی اسرائیل کو فرعون کی غلامی سے نجات دلا کر آزادی عطا کی۔

☆ زبور

حضرت داؤد علیہ السلام پر نازل ہونے والی کتاب کا نام زبور ہے۔ حضرت داؤد علیہ السلام، حضرت یعقوب علیہ السلام کی اولاد میں سے ہیں۔ اللہ تعالیٰ نے آپ کو نبوت کے ساتھ بہت بڑی بادشاہت بھی عطا فرمائی۔ آپ نے ایک زبردست اور وسیع سلطنت قائم کی۔ حضرت داؤد علیہ السلام سے پہلے بنی اسرائیل میں نبوت اور حکومت کا سلسلہ الگ الگ خاندانوں میں تھا، آپ بنی اسرائیل کے پہلے شخص تھے جنہیں نبوت کے ساتھ حکومت بھی عطا کی گئی۔

☆ انجلی

حضرت عیسیٰ علیہ السلام پر نازل ہونے والی کتاب کا نام انجلی ہے۔ حضرت عیسیٰ علیہ السلام بنی اسرائیل میں بھیجے گئے آخری نبی تھے۔ حضرت عیسیٰ علیہ السلام اور نبی کریم خاتم النبیین ﷺ کے درمیان کوئی دوسرانی نہیں آیا۔ حضرت عیسیٰ علیہ السلام کی والدہ کا نام حضرت مریم بنت عمران ہے۔ حضرت عیسیٰ علیہ السلام کا القب مسیح، عبد اللہ اور روح اللہ ہے اور آپ کی کنیت ابن مریم ہے۔ آپ علیہ السلام کا ایک لقب کلمۃ اللہ بھی ہے۔

☆ قرآن مجید

حضرت محمد رسول اللہ خاتم النبیین ﷺ پر نازل ہونے والی کتاب کا نام قرآن مجید ہے۔ یہ آخری آسمانی کتاب ہے۔ اللہ تعالیٰ نے حضرت محمد رسول اللہ خاتم النبیین ﷺ پر دینِ اسلام کی تعلیمات کو مکمل کر دیا ہے۔ اس لیے انسانوں کی کامیابی اور نجات کا واحد راستہ قرآن مجید پر عمل اور نبی کریم خاتم النبیین ﷺ کی اطاعت ہے، کیوں کہ حضور خاتم النبیین ﷺ کی آمد سے انبیاء کرام علیہم السلام کی پچھلی تمام ترشیعتیں منسوخ ہو گئیں، اب نجات کا واحد راستہ حضور خاتم النبیین ﷺ کی ایمان اور آپ ﷺ کی شریعت پر عمل کرنا ہے۔

تمام آسمانی کتابوں میں یہ تین عقائد موجود ہے ہیں: عقیدہ توحید، عقیدہ رسالت اور عقیدہ آخرت۔ سابقہ آسمانی کتابوں نے مذکورہ

تینوں عقائد پر بہت زور دیا، لیکن بعد میں آنے والوں نے جب ان کتابوں میں تحریف کی تو ان تعلیمات کو بھی بدل کر کھدوایا اور لوگوں کی کثیر تعداد شرک میں بنتا ہو گئی۔ ان عقائد کے ساتھ ساتھ عبادات میں سے نماز، روزہ اور زکوٰۃ کا ذکر بھی سابقہ آسمانی کتابوں میں موجود رہا ہے، البتہ ان کے طریق کار میں فرق کسی نہ کسی طور پر موجود رہا ہے۔ مزید برآں تمام اعلیٰ اقدار اور اخلاق حسنہ کی تعلیم کا ذکر سابقہ آسمانی کتابوں میں بھی موجود تھا۔

وہ لوگ جو کسی ایسے مذہب کے پیروکار ہیں جس کی دعوت کسی نبی نے دی اور ان کی ہدایت کے لیے کتاب بھی بھیجی گئی تو ایسے لوگوں کو اہل کتاب کہا جاتا ہے، جیسے یہودی اور مسیحی۔ البتہ وہ لوگ جو کسی نبی کی تعلیمات پر ایمان نہیں لاتے اور نہ ہی ان کے پاس کوئی آسمانی کتاب ہے، اور وہ لوگ مظاہر فطرت یا بتوں کی پوجا کرتے ہیں تو اس طرح کے لوگوں کو مشرکین کہا جاتا ہے۔

ایک مسلمان کے لیے تمام آسمانی کتابوں پر ایمان لانا ضروری ہے، آسمانی کتابوں پر ایمان لانے کا مطلب یہ ہے کہ وہ کتاب میں بھی اللہ تعالیٰ نے لوگوں کی ہدایت کے لیے انبیاءؐ کرام عليهم السلام پر نازل فرمائیں، وہ کتاب میں بحق تھیں، البتہ بعد میں ان میں لوگوں نے تحریف کر دی اور وہ اپنی اصل حالت پر باقی نہ رہیں۔ ایک مسلمان کے لیے ضروری ہے کہ وہ آسمانی کتابوں کا احترام کرے۔

قرآن مجید اللہ تعالیٰ کی نازل کردہ آخری کتاب ہے۔ قرآن مجید کے نازل ہونے کے بعد پچھلی تمام آسمانی کتابیں اور ان کے احکام منسون ہو گئے اور ان کتابوں کی تعلیمات کو قرآن مجید میں جمع کر دیا گیا۔ اس کتاب کو اللہ تعالیٰ نے قیامت تک آنے والے انسانوں کے لیے نازل فرمایا ہے۔ قرآن مجید کی حفاظت کا ذمہ اللہ تعالیٰ نے لیا ہے۔

ایک مسلمان کے لیے تمام آسمانی کتابوں کو ماننا ضروری ہے، اب تمام آسمانی کتابوں میں سے قیامت تک کے لیے ہدایت اور اہنمائی کے لیے قرآن مجید ہی کافی ہے۔ انسان کی کامیابی اسی میں ہے کہ وہ حضور خاتم النبیین صلی اللہ علیہ و آله و سلم سے پہلے نازل ہونے والی کتابوں پر بھی ایمان لائے۔ ایمان لائے اور آپ خاتم النبیین صلی اللہ علیہ و آله و سلم پر نازل ہونے والی کتاب یعنی قرآن مجید پچھلی ایمان لائے۔

اگر ایک شخص قرآن مجید پر عمل کر لے تو گویا اس نے تمام آسمانی کتابوں پر عمل کر لیا۔ اس لیے ہمیں چاہیے کہ قرآن مجید کی تلاوت کریں اور اس کو سمجھنے کی کوشش کریں۔ اس پر عمل کریں اور اس کے پیغام کو دوسروں تک پہنچائیں۔

ہمیں اپنے دین پر مضبوطی سے عمل کرتے ہوئے ساری دنیا کے انسانوں کے ساتھ امن و سلامتی اور بائیسی تعاون کی فضا قائم کرنی چاہیے۔ یاد رہے ہمارا دین ہمیں غیر مسلموں کے ساتھ اپنے معاشرتی تعلقات اور کاروبار سے منع نہیں کرتا بلکہ ہمیں اپنے دین پر قائم رہتے ہوئے اعتدال کے ساتھ ان سے تعلقات رکھنے کی اجازت دیتا ہے۔

مشق

☆ درست جواب کا انتخاب کریں۔

(۱) حضرت ابراہیم علیہ السلام کا لقب ہے:

- (الف) خلیفۃ اللہ
- (ب) جد الانبیاء
- (ج) روح اللہ
- (د) کلیم اللہ

(ii) وہ بنی جھیں نبوت اور خلافت عطا کی گئی:

- | | | | |
|-----|--------------------------|-------|------------------------|
| (ب) | حضرت اسحاق علیہ السلام | (الف) | حضرت داؤد علیہ السلام |
| (د) | حضرت اسماعیل علیہ السلام | (ج) | حضرت یعقوب علیہ السلام |

(iii) وہ عبادت جو سابقہ آسمانی کتابوں میں بھی مذکور رہی وہ ہے:

- | | | | | | | | |
|-------|------|-----|----|-----|------|-----|------|
| (الف) | روزہ | (ب) | حج | (ج) | عمرہ | (د) | طواف |
|-------|------|-----|----|-----|------|-----|------|

(iv) سچ لقب ہے:

- | | | | |
|-----|-----------------------------|-------|-----------------------------|
| (ب) | حضرت ابراہیم علیہ السلام کا | (الف) | حضرت اسماعیل علیہ السلام کا |
| (د) | حضرت عیسیٰ علیہ السلام کا | (ج) | حضرت موسیٰ علیہ السلام کا |

(v) تمام انبیاء کرام علیہم السلام کی تعلیمات کی جامع کتاب کا نام ہے:

- | | | | | | | | |
|-----|-----------|-------|-------|-----|------|-----|-------|
| (د) | قرآن مجید | (الف) | تورات | (ب) | زبور | (ج) | انجیل |
|-----|-----------|-------|-------|-----|------|-----|-------|

☆ مختصر جواب دیں۔

(i) آسمانی صحیفوں سے کیا مراد ہے؟

(ii) حضرت داؤد علیہ السلام کی خصوصیت کیا ہے؟

(iii) مشرکین اور اہل کتاب میں کیا فرق ہے؟

☆ تفصیلی جواب دیں۔

(iv) کتب سماویہ یعنی آسمانی کتابوں پر ایک جامع نوٹ لکھیں۔

سرگرمیاں برائے طلبہ

- ایک ایسا چارٹ بنائیں جس پر ترتیب زمانی سے آسمانی کتب اور وہ انبیاء کرام علیہم السلام جن پر یہ کتب نازل ہوئیں ان کے نام تحریر ہوں۔
- چند انبیاء کرام علیہم السلام کے ناموں کی فہرست بنائیں جن پر آسمانی صائم نازل کیے گئے۔

برائے اساتذہ کرام

- قرآن و سنت میں مذکور سابقہ امتوں کے متعلق درج چند واقعات طلبہ کو سنائیں۔
- قرآن مجید کی حفاظت سے متعلق سورۃ الحجر کی آیت ۰۹۰ ترجمہ کے ساتھ طلبہ کو زبانی یاد کرائیں۔
- طلبہ کو قرآن مجید کی حفاظت کے بارے میں آگاہ کیجیے۔ انھیں بتائیے کہ کس طرح اللہ تعالیٰ نے قیامت تک کے لیے قرآن مجید کو ہر طرح کی تبدیلی سے محفوظ رکھا ہے۔ حفاظتِ قرآن کے ظاہری اور باطنی انتظام کے طریق کا راستے طلبہ کو آگاہ کیجیے۔

(3) عقیدہ آخرت

حاصلاتِ تعلُّم

اس سبق کو پڑھنے کے بعد طلبہ اس قابل ہو جائیں گے کہ:

عقیدہ آخرت اور اس سے متعلق نقیٰ عقلی دلائل جان سکیں۔

- بزرخ، حشر و نشر، مقامِ محمود، حوضِ کوثر، میزان، شفاعت، جنت اور جہنم کے بارے میں جان سکیں۔
- جنت اور جہنم میں لے جانے والے اعمال کا جائزہ لے سکیں۔
- عقیدہ آخرت پر ایمان پختہ کر کے جنت کا شوق اور جہنم کا خوف قلوب میں پیدا کر سکیں۔
- آخرت کی تیاری کر کے حقیقی کامیابی پانے والے بن سکیں۔

اسلام ایک کامل اور جامع دین ہے جو انسان کو دنیا و آخرت کے حوالے سے مکمل راہنمائی فراہم کرتا ہے۔ اسلام نے اپنے ماننے والوں کو نہ صرف اس عارضی دنیا کے احکامات سکھائے ہیں بلکہ مردنے کے بعد جتنی منازل انسان نے طے کرنی ہیں ان سب کے حوالے سے بھی راہنمائی فرمائی ہے۔

اسلام نے اپنے ماننے والوں کو مرنے کے بعد ایک نئی زندگی کا تصویر اور عقیدہ دیا ہے اور اس کو آخرت کے لفظ سے تعبیر کیا ہے۔ آخرت پر یقین رکھنے والوں کو تحقیقی معنوں میں مونین اور پرہیز گار کیا گیا ہے۔ ارشادِ باری تعالیٰ ہے:

وَإِلَّا خَرَةٌ هُمْ يُوْقِنُونَ

ترجمہ: اور آخرت پر وہ یقین رکھتے ہیں۔ (سورۃ البقرۃ: 4)

جہاں تک آخرت کے موضوع کی اہمیت کا تعلق ہے تو قرآن مجید کا تقریباً ایک تہائی حصہ آخرت کے ذکر پر مشتمل ہے۔ تمام انبیاءؐ کرام علیہم السلام نے جن عقائد کی تعلیم کو اپنے ماننے والوں تک پہنچایا، ان میں عقیدہ توحید اور رسالت کے ساتھ عقیدہ آخرت بنیادی اہمیت کا حامل رہا ہے۔ قرآن مجید میں مکرین آخرت کے شبہات کا انتہائی احسن انداز میں جواب دیا گیا ہے۔ عقیدہ آخرت کا انکار کرنے والوں کا موقف تھا کہ کیا زمین میں نیست و نابود ہونے کے بعد ہم دوبارہ زندہ کیے جائیں گے؟ ہمارے لیے تو صرف یہی دنیا کی زندگی ہے۔ ہم نے دوبارہ زندہ نہیں ہونا اور ہڈیوں کے بوسیدہ ہونے کے بعد دوبارہ کون زندہ کر سکتا ہے۔ اللہ تعالیٰ نے قرآن مجید میں ان کے شبہات کا رد کرتے ہوئے ارشاد فرمایا:

وَهُوَ الَّذِي يَبْدِئُ وَالْخَلْقَ شَمَّ يُعِيدُ وَهُوَ أَهُونُ عَلَيْهِ (سورۃ الروم: 27)

ترجمہ: اور وہی ہے جو مخلوق کو پہلی بار پیدا فرماتا ہے پھر وہی اسے دوبارہ پیدا کرے گا اور یہ اس پر بہت آسان ہے۔ انسانی عقل اس بات کو تسلیم کرتی ہے کہ کسی بھی چیز کا دوسرا مرتبہ بنانا یا پیدا کرنا پہلی بار پیدا کرنے سے زیادہ آسان ہے۔ اس لیے انسانی عقل عقیدہ آخرت پر ایمان لانے کا تقاضا کرتی ہے۔ ہر شخص اس بات کو تسلیم کرتا ہے کہ اچھے اعمال کا صلحہ اور بے اعمال کا بدل

ملتا ہے۔ غور و فکر کرنے کی بات ہے کہ کیا مجرموں کو ان کے جرائم کی سزا نہیں ملے گی؟ کیا پر ہیز گاروں کو ان کے نیک اعمال کا بدل نہیں ملے گا۔ کیا اشرف الخلوقات انسان کو اللہ تعالیٰ نے بے کار پیدا کیا ہے اور کیا اس کے اعمال کی کوئی حیثیت نہیں؟ جب عقل انسانی اس پر غور و فکر کرتی ہے تو یہ تسلیم کرنے پر مجبور ہو جاتی ہے کہ آخرت کی زندگی برحق ہے جس میں سب لوگوں کو ان کے اعمال کی جزا اوسرا ملے گی۔ موت کے بعد کی زندگی میں انسان جن مراحل سے گزرتا ہے ان میں سے چند ایک درج ذیل ہیں:

علم بربخ

موت کے بعد اور دوبارہ اٹھائے جانے سے پہلے کے درمیانی دور کو عالم بربخ کہتے ہیں۔ بربخ کے معنی دو چیزوں کے درمیان حائل ہونے والی چیز کے ہیں ارشاد باری تعالیٰ ہے:

وَمِنْ وَرَآءِهِمْ بَرْزَقٌ إِلَيْهِمْ يُبَعَّثُونَ ﴿١٠٠﴾ (سورۃ المونون: 100)

ترجمہ: اور ان کے آگے ایک پرده ہے اس دن تک کے لیے جب لوگ اٹھائے جائیں گے۔

علم بربخ کے احوال انسانی اعمال کے اعتبار سے مختلف ہوتے ہیں۔

نبی کریم ﷺ نے ارشاد فرمایا: بے شک قبر جنت کے باغوں میں سے ایک باغ ہے یا جہنم کے گڑھوں میں سے ایک گڑھا ہے۔ (جامع ترمذی: 2468)

حشر و نشر

نشر کا معنی موت کے بعد زندہ کرنا جب کہ حشر کا معنی حساب کے میدان اور پھر جنت و دوزخ کی طرف لے جانا ہے۔ سب سے پہلے نبی کریم ﷺ اپنی قبر انور سے باہر تشریف لا نکیں گے آپ ﷺ کے دائیں طرف حضرت ابو بکر صدیق رضی اللہ تعالیٰ عنہ اور بائیکیں طرف حضرت عمر فاروق رضی اللہ تعالیٰ عنہ ہوں گے۔ پھر مکہ مکرمہ و مدینہ منورہ کے قبرستانوں کے مسلمان حشر میں جمع کیے جائیں گے۔ حشر میں لوگوں کے مراتب جدا جدا ہوں گے، انبیاء کرام علیہم السلام کا مقام اعلیٰ ترین ہو گا۔ نبی کریم ﷺ اس دن اعلیٰ ترین مقام پر ہوں گے، اس دن کافر سخت آزمائش میں ہوں گے اور منہ کے بل پچل رہے ہوں گے۔

مقام مُحْمود اور شفاعت

شفاعت کا معنی سفارش ہے۔ شفاعت کی دو قسمیں ہیں: پہلی شفاعتِ کبراً ہے جو نبی کریم ﷺ کی خصوصیت ہے۔ اس شفاعت کا فائدہ پوری انسانیت کو ہو گا کیوں کہ حساب کے انتظار کی ختم ہو جائے گی اور حساب شروع ہو جائے گا۔ اسی شفاعت کو مقام مُحْمود کہتے ہیں۔ نبی کریم ﷺ سے پوچھا گیا مقام مُحْمود کیا ہے؟ تو آپ ﷺ نے فرمایا مقام مُحْمود شفاعت ہی ہے۔ (جامع ترمذی: 3148)

دوسری شفاعتِ صغیری ہے قیامت کے دن نبی کریم ﷺ اور دیگر انبیاء کرام علیہم السلام و ملائکہ، علماء و شہداء، صالحین، قرآن مجید اور روزے وغیرہ اللہ تعالیٰ کے حضور انسانوں کی شفاعت کریں گے۔

شفاعت میں زور اور زبردستی نہیں ہوگی، اللہ تعالیٰ پر کسی کا زور نہیں چلے گا، اللہ تعالیٰ جس کو چاہے گا شفاعت کا اذن عطا فرمائے گا۔

عقیدہ آخرت پر ایمان کا تقاضا یہ ہے کہ ہم زندگی میں آخرت کی فکر کریں زیادہ سے زیادہ نیک اعمال کریں اور گناہوں سے بچیں، حقوق اللہ اور حقوق العباد کا خیال کریں، دوسروں کے ساتھ اچھے اخلاق سے پیش آئیں تاکہ ہم جنت کے مستحق بن سکیں۔

حوض کوثر

”کوثر“ جنت کے اس حوض کا نام ہے جو نبی کریم ﷺ کو روز قیامت عطا کیا جائے گا اور نبی کریم ﷺ کی امت اس سے سیراب ہوگی۔ قیامت کے دن جو اس حوض سے پانی پی لیں گے وہ خوش بخت ہوں گے۔ نبی کریم ﷺ اپنے صحابہ کرام رضی اللہ تعالیٰ عنہم اور مومنین کو حوض کوثر سے سیراب ہونے کی نوید سنایا کرتے تھے۔ حوض کوثر کی صفات بیان کرتے ہوئے رسول اللہ ﷺ نے ارشاد فرمایا:

کوثر جنت میں ایک نہر ہے۔ اس کے کنارے سونے کے ہیں۔ یہ موتیوں اور یاقوت کی نالیوں میں بہتی ہے، اس کا پانی شہد سے زیادہ میٹھا، دودھ سے زیادہ سفید، برف سے زیادہ ٹھنڈا اور کستوری کی خوش بو سے زیادہ مہک والا ہے۔ (مسند احمد: 8843)

میزان

میزان ترازو کو کہتے ہیں اور اعمال کے وزن کے لیے قیامت کے دن جو میزان نصب کی جائے گی اس کا ہر پلڑا اتنی وسعت رکھے گا جیسی مشرق و مغرب کے درمیان ہے۔ یہ میزان حق ہے اور قیامت کے دن سب لوگوں کے اعمال کا وزن کیا جائے گا جن کے نیک اعمال وزنی ہوں گے۔ وہ کامیاب ہوں گے اور جن کے اعمال کا وزن ہلاکہ و گواہ خارے میں رہیں گے۔ ارشادِ باری تعالیٰ ہے:

ترجمہ: اور قیامت کے دن ہم انصاف کے ترازو رکھیں گے تو کسی پر کچھ ظلم نہ کیا جائے گا۔ (سورۃ الانبیاء: 47)

نبی کریم ﷺ نے ارشاد فرمایا: ”اچھے اخلاق سے زیادہ بھاری میزان میں کوئی چیز نہیں۔ (سنن ابی داؤد: 4799)

جنت اور جہنم

حساب کے بعد جنت اور جہنم کے مستحق اپنے ٹھکانوں پر چلے جائیں گے۔ جنت اللہ تعالیٰ کی شانِ رحمی اور جہنم اللہ تعالیٰ کے قہار و جبار ہونے کا مظہر ہے۔ جنت بے انہا خوب صورت مقام ہے جہاں انسان کو وہ سب کچھ ملے گا جس کی وہ خواہش کرے گا۔

ارشادِ باری تعالیٰ ہے: **وَلَكُمْ فِيهَا مَا تَسْتَشَهِي أَنْفُسُكُمْ وَلَكُمْ فِيهَا مَا تَدَعُونَ ﴿٣١﴾** (سورۃ حمد السجدة: 31)

ترجمہ: اور اس میں تمہارے لیے ہر وہ چیز ہے جو تم مانگو گے۔

یہ جنت دنیا میں اللہ تعالیٰ کی اطاعت کرنے والوں کے لیے تیار کی گئی ہے۔ جنت کی خوب صورتی کے بارے حدیث قدسی ہے۔ آپ ﷺ نے فرمایا کہ اللہ تعالیٰ کافر مان ہے: میں نے اپنے نیک بندوں کے لیے وہ کچھ تیار کر رکھا ہے جسے نہ کسی آنکھ نے دیکھا ہے، نہ کسی کان نے سننا ہے اور نہ کسی انسان کے دل میں ان کا خیال تک گزرا ہے۔ (صحیح بخاری: 3244)

اللہ تعالیٰ کے نافرمانوں کا آخرت میں ٹھکانا دوزخ ہوگا۔ جہاں عذاب کی مختلف کیفیات ہوں گی۔ انسانوں کو ان کے اعمال کی بنیاد پر سزا میں دی جائیں گی۔ مجرموں کو زنجیروں میں جکڑا جائے گا، آگ میں جلا دیا جائے گا، لوہے کے کوڑے بر سائے جائیں گے، پینے کو پیپ اور رکھا نے کو تھوڑا دیا جائے گا جس کو وہ کھا، پی نہیں سکیں گے۔ اس عذاب کے ڈر سے وہ موت کی خواہش کریں گے لیکن ان کو موت نہیں آئے

گی۔ انسان سوچے گا کہ کاش موت ہی آجائے لیکن دوزخیوں کے سامنے موت کو ذبح کر دیا جائے گا اور کہا جائے گا۔ جنتیو! تحسین موت نہیں آئے گی اور اے جہنمیو! اب تحسین بھی موت نہیں ہے۔ (صحیح بخاری: 6548)

مشق

☆ درست جواب کا انتخاب کریں۔

(i) مرنے کے بعد انسان کی سب سے پہلی منزل ہے:

(الف) عالم بدنخ (ب) عالم ارواح (ج) حشر (د) نشر

(ii) عقیدہ توحید و رسالت کے ساتھ بنیادی اہمیت کا حامل عقیدہ ہے:

(الف) فرشتوں پر ایمان (ب) آخرت پر ایمان (ج) تقدیر پر ایمان (د) آسمانی کتابوں پر ایمان

(iii) نشر کا معنی ہے:

(الف) موت کے بعد زندہ کرنا (ب) حساب لینا (ج) شفاعت کرنا (د) روح قبض کرنا

(iv) حشر کے دن کافر چل کر آئیں گے:

(الف) منہ کے بل (ب) قدموں کے بل (ج) گھٹنوں کے بل (د) ہاتھوں کے بل

(v) جب نبی کریم ﷺ سے باہر تشریف لائیں گے تو آپ خاتم النبیوں ﷺ کے دامیں طرف ہوں گے:

(ب) حضرت عمر فاروق رضی اللہ تعالیٰ عنہ

(الف) حضرت ابو بکر صدیق رضی اللہ تعالیٰ عنہ

(ج) حضرت عبد الرحمن بن عوف رضی اللہ تعالیٰ عنہ

☆ مختصر جواب دیں۔

(i) مقامِ محمود سے کیا مراد ہے؟

(ii) حوض کوثر کے بارے میں مختصر آیات کریں۔

(iii) جنت کی نعمتوں کے بارے میں ایک آیت کا ترجمہ لکھیں۔

(iv) میزان کسے کہتے ہیں اور یہ کب نصب کیا جائے گا؟

(v) عقیدہ آخرت پر ایمان کے دو تقاضے لکھیں۔

☆ تفصیلی جواب دیں۔

(i) عقیدہ آخرت پر جامع نوٹ لکھیں۔

سرگرمیاں برائے طلبہ

● طلبہ چند آیات قرآنی کی فہرست (سورت کا نام اور آیت نمبر) بنائیں جن میں عقیدہ آخرت، جنت اور جہنم کا ذکر ہو۔

برائے اساتذہ کرام

● عقیدہ آخرت کے عملی زندگی پر اثرات کے متعلق ایک مذاکرہ منعقد کریں۔

● جنت اور جہنم میں لے جانے والے اعمال کی فہرست تیار کروائیں۔

(ب) عبادات

(1) زکوٰۃ

حاصلاتِ تعلُّم

اس سبق کو پڑھنے کے بعد طلباء اس قابل ہو جائیں گے کہ:

- زکوٰۃ و عشرتین نرخ جان سکیں۔
- زکوٰۃ و عشرتی اہمیت سے آگاہ ہو سکیں۔
- زکوٰۃ و عشرتے دلائل جان سکیں۔
- زکوٰۃ و عشرتی فرضیت کی حکمت سے آگاہ ہو سکیں۔
- اسلام کے معاشی نظام میں معاشر انصاف کے لیے زکوٰۃ و عشرتی اہمیت کا جائزہ لے سکیں۔
- زکوٰۃ و عشرتی اہمیت سے آگاہ ہو کر اپنے قلوب میں سخاوت کا جذبہ پیدا کر سکیں۔
- اسلامی معاشی مساوات سے آگاہ ہو کر معاشی اعتبار سے کمزور طبقے کے مدگار بن سکیں۔

زکوٰۃ کا لغوی معنی پاک ہونا ہے۔ زکوٰۃ سے مراد وہ مخصوص مال ہے جو سال گزرنے کے بعد نصاب زکوٰۃ میں سے مخصوص شرح کے ساتھ مصارف زکوٰۃ کو ادا کیا جاتا ہے۔ زکوٰۃ ادا کرنے سے انسان کے پاس باقی رہ جانے والا مال پاک ہو جاتا ہے اور اس کی برکت سے انسان باطنی بیماریوں مثلاً بخیل وغیرہ سے پاک ہو جاتا ہے۔

زکوٰۃ کے لازم ہونے کے لیے ضروری ہے کہ انسان عاقل، بالغ، مسلمان اور آزاد ہو اور پورے مال ایسے مال کا مالک ہو جو مال قرض اور ضروریات زندگی مثلاً گھر کے سامان، کھانے، پینے اور پہننے سے زائد ہو۔

سماڑھے باون تو لے چاندی اور سماڑھے سات تو لے سونا، چاندی اور سونے کا نصاب ہے جس پر اڑھائی فی صد (چالیسوائی حصہ) زکوٰۃ ہے۔ جانوروں پر زکوٰۃ کا نصاب: پانچ اونٹ، 30 گائے اور بھینیں اور 40 بکریاں ہیں جن پر سال گزرنے کے بعد مقررہ شرح کے ساتھ زکوٰۃ ادا کرنا لازم ہے۔ اس کے علاوہ نقدی اور مال تجارت پر بھی اڑھائی فی صد کی شرح سے سال کے بعد زکوٰۃ ادا کرنا لازم ہے۔

زکوٰۃ کی حیثیت نفلی صدقہ کی نہیں ہے بلکہ یہ ایک فرض ہے جس کو ادا کرنا ہر صورت لازم ہے۔ زکوٰۃ پچھلی امتیوں پر بھی فرض تھی۔ اسلام میں زکوٰۃ 2 ہجری میں روزوں سے پہلے فرض ہوئی، زکوٰۃ کی اہمیت کا اندازہ اس بات سے بھی لگایا جاسکتا ہے کہ اللہ تعالیٰ نے قرآن مجید میں متعدد مقامات پر نماز کے ساتھ زکوٰۃ کا ذکر فرمایا ہے۔ ارشادِ باری تعالیٰ ہے:

وَأَقِيمُوا الصَّلَاةَ وَإِنْوَالِرَّزْكَوٰۃَ وَأَطِيْعُوا الرَّسُولَ لَعَلَّكُمْ تُرَحَّمُونَ ﴿٥٦﴾ (سورة النور: 56)

ترجمہ: اور نماز قائم کرو اور زکوٰۃ ادا کرو اور رسول (خاتم النبیوں صلی اللہ علیہ وسلم) کی اطاعت کروتا کہ تم پر حرم کیا جائے۔

نبی کریم خاتم النبیین ﷺ نے ارشاد فرمایا کہ اسلام کی بنیاد پانچ چیزوں پر رکھی گئی ہے۔ گواہی دینا کہ اللہ تعالیٰ کے سوا کوئی معبود نہیں اور بے شک محمد (خاتم النبیین ﷺ) اس کے رسول ہیں، نماز قائم کرنا، زکوٰۃ دینا، حجٰ کرنا اور رمضان کے روزے رکھنا۔ (صحیح بخاری: 8)

خلفاء راشدین رضی اللہ تعالیٰ عنہم نے اپنے عہد حکومت میں دیگر احکامِ اسلامی کے ساتھ نظامِ زکوٰۃ کا نفاذ بھی فرمایا اور جب سیدنا ابوکبر صدیق رضی اللہ تعالیٰ عنہ کے دور مبارک میں کچھ لوگوں نے زکوٰۃ دینے سے انکار کیا تو آپ رضی اللہ تعالیٰ عنہ نے ان سے جہاد کا اعلان کرتے ہوئے ارشاد فرمایا:

اللہ کی قسم! میں ضرور اس کے ساتھ جنگ کروں گا جس نے نماز اور زکوٰۃ میں فرق کیا، اللہ کی قسم! اگر انہوں نے مجھ سے بکری کا ایک بچہ بھی روک لیا جسے وہ رسول اللہ خاتم النبیین ﷺ کو ادا کیا کرتے تھے تو میں اس کے نہ دینے پر ضرور ان سے لڑوں گا۔
(صحیح بخاری: 1400)

رسول اللہ خاتم النبیین ﷺ نے ارشاد فرمایا: ”جب لوگ زکوٰۃ ادا کرنا ترک کر دیتے ہیں تو آسمان سے بارش روک لی جاتی ہے اور اگر جانور نہ ہوں تو کبھی بارش نہ ہو۔“
(سنن ابن ماجہ: 4019)

عشر

عشر کا لغوی معنی ”تساوی حصہ“ ہے۔ دینی اصطلاح میں یہ میں پیداوار کی زکوٰۃ ہے۔ ارشاد باری تعالیٰ ہے:

وَإِنْتُمْ أَحَقُّهُ بِيَوْمِ حَصَادِهِ (سورۃ الانعام: 141)

ترجمہ: اور اس کی کثائی کے دن اس کا حق ادا کرو۔

جوز میں بارش یا چشمیوں سے سیراب ہواں پر نصف عشر یعنی پیداوار کا دسویں (10 فی صد) حصہ ہے۔ اور جس زمین کو کنوئیں کے پانی یا مصنوعی طریقے سے سیراب کیا جائے اس پر نصف عشر یعنی پیداوار کا بیسویں (5 فی صد) حصہ ہے۔ سرکاری ٹیکس وغیرہ ادا کرنے سے عشر اونہیں ہوتا۔ عشر بھی زکوٰۃ کی طرح ہی ہے فرق صرف یہ ہے کہ زکوٰۃ مال کا حق ہے اور عشر زمینی پیداوار کا۔ زکوٰۃ کی ادائی کے لیے مال یا سامان وغیرہ پر سال کا گزر ناضر و ضروری ہے جب کہ عشر میں سال گزر ناضر و ضروری نہیں بلکہ اگر دو مرتبہ فصل ہوتی ہے تو ہر مرتبہ عشر ادا کرنا ضروری ہے۔

اسلام کے معاشی نظام میں زکوٰۃ کی اہمیت

اسلام کے معاشی نظام میں زکوٰۃ کو ہی حیثیت حاصل ہے جو انسانی جسم میں روح کو حاصل ہے۔ زکوٰۃ سے غربت اور بے روزگاری کا خاتمہ ہوتا ہے اور فلاجی معاشرہ تشكیل پاتا ہے۔ دولت گردش میں رہتی ہے جس کی وجہ سے دولت کی تقسیم منصفانہ ہوتی ہے۔ نتیجاً جرائم اور ظلم کے خاتمے میں مدد ملتی ہے۔ گداگری رک جاتی ہے۔ دولت صرف چند ہاتھوں میں محدود نہیں رہتی۔ زکوٰۃ ادا ہونے سے طبقاتی تقسیم آہستہ آہستہ ختم ہو جاتی ہے۔

پاکستان کو ایک اسلامی فلاجی مملکت بنانے کے لیے نظامِ زکوٰۃ کو مؤثر بنانا ضروری ہے تاکہ معاشی عدل قائم ہو اور اس نظام کی برکات بھی حاصل ہوں۔

مشق

☆ درست جواب کا انتخاب کریں۔

(i) دین اسلام میں زکوٰۃ کی حیثیت ہے:

(الف) اختیاری نیکی کی (ب) نقلی صدقہ کی (ج) خیرات کی (د) فرض کی

(ii) حضرت ابو بکر صدیق رضی اللہ تعالیٰ عنہ نے کن لوگوں کے خلاف اعلان جنگ فرمایا؟

(الف) زکوٰۃ کا انکار کرنے والوں
فضول خرچی کرنے والوں
(ب) (د)

(ج) سخاوت نہ کرنے والوں
اللہ تعالیٰ کی راہ میں خرچ نہ کرنے والوں

(iii) حدیث نبوی کے مطابق اللہ تعالیٰ آسمان سے بارش کو روک دیتا ہے:

(الف) زکوٰۃ نہ دینے سے
صلوٰۃ حجی نہ کرنے سے

(ب) (د)
علم حاصل نہ کرنے سے
دوسروں کا خیال نہ رکھنے سے

(iv) زمینی پیداوار کی زکوٰۃ ہے:

(الف) عشر (ب) صدقہ (ج) فدیہ (د) نیکیں

(v) زکوٰۃ کا نظام رائج ہونے سے خاتمه ہو جاتا ہے:

(الف) تجارت کا (ب) محنت کا (ج) گدگری کا (د) ملازمت کا

☆ مختصر جواب دیں۔

(i) زکوٰۃ کا معنی و مفہوم بیان کریں۔ (ii) نقدی اور مال تجارت پر زکوٰۃ کی شرح تحریر کریں۔

(iii) حضرت ابو بکر صدیق رضی اللہ تعالیٰ عنہ نے زکوٰۃ کی اہمیت کے بارے میں کیا ارشاد فرمایا؟

(iv) زمینی پیداوار پر عشر کی شرح کیا ہے؟ (v) زکوٰۃ اور عشر میں فرق لکھیں۔

☆ تفصیلی جواب دیں۔

(i) زکوٰۃ و عشر پر تفصیلی نوٹ لکھیں۔

سرگرمیاں برائے طلبہ

- طلبہ چند آیات قرآنی کی فہرست (سورت کا نام اور آیت نمبر) بنائیں جن میں زکوٰۃ کا ذکر ہو۔

- کم اجماعت میں اسلامی نظام معيشت اور اس کے مصالح نیز غیر اسلامی نظام معيشت اور اس کے مفاسد کے بارے میں مذاکرہ کریں۔

برائے اساتذہ کرام

- طلبہ کو مصارف زکوٰۃ سے آگاہ کروائیں۔

- زکوٰۃ و عشر کے جدید مسائل کا مذاکرہ، اور نصاہب زکوٰۃ کی مختلف مدت کا جامع چارت بنو اکرم اجماعت میں آویزاں کریں۔

(2) حج اور قربانی

حاصلاتِ تعلُّم

اس سبق کو پڑھنے کے بعد طلبہ اس قابل ہو جائیں گے کہ:

حج اور قربانی کی اہمیت سے آگاہ ہو سکیں۔

حج اور قربانی کے دلائل جان سکیں۔

حج اور عمرہ کے فضائل اور مناسک سے آگاہ ہو سکیں۔

حج اور قربانی کے فلسفہ اور مکتب سے آگاہ ہو سکیں۔

حر میں شریفین، بیت اللہ، روضہ رسول خاتم النبیوں علیہ انصار و محبوبین ﷺ، آثار نبویہ اور مقامات مقدسے کی اہمیت و برکت سے آگاہ ہو سکیں۔

امتِ مسلمہ کی آفاقیت اور اجتماعیت کے مسئلے میں حج کی اہمیت کا جائزہ لے سکیں۔

حج اور عمرہ کی اہمیت سے آگاہ ہو کر صاحبِ استطاعت ہونے کی صورت میں حج اور عمرہ کرنے والے بن سکیں۔

قربانی کی اہمیت سے آگاہ ہو کر صاحبِ استطاعت ہونے کی صورت میں جذب اخلاص کے ساتھ قربانی کرنے والے بن سکیں۔

حر میں شریفین، بیت اللہ، روضہ رسول خاتم النبیوں علیہ انصار و محبوبین ﷺ، آثار نبویہ اور مقامات مقدسے کے انوار و فیض سے مستفید ہونے والے بن سکیں۔

ملتِ اسلامیہ کی آفاقیت اور اجتماعیت کے تصور سے آگاہ ہو کر عالمی اخوت و یگانگت کی روح پیدا کر سکیں۔

حج ارکانِ اسلام میں ایک اہم رکن ہے جو ہر صاحبِ استطاعت مسلمان پر زندگی میں ایک بار فرض ہے۔ ارشادِ باری تعالیٰ ہے:

وَبِلِيهِ عَلَى النَّاسِ حِجُّ الْبَيْتِ مِنِ اسْتِطاعَةٍ إِلَيْهِ سَبِيلًا (سورہ آل عمران: 97)

ترجمہ: اور اللہ کے لیے لوگوں پر اس گھر (بیت اللہ) کا حج کرنا (فرض) ہے جو کوئی بھی اس کی طرف جانے کی استطاعت رکھتا ہو۔

حج اس اعتبار سے ایک جامع عبادت ہے کہ یہ بیک وقت روحانی، بدنبالی اور مالی عبادت ہے اور یہ خصوصیت کسی دوسری عبادت کو حاصل نہیں، حج کے مناسک میں احرام باندھنا، منیٰ جانا، وقوفِ عرفات، مزدلفہ میں قیام، جمرات کو نکلریاں مارنا، قربانی کرنا، حلق کرنا، طواف کرنا اور سعی کرنا شامل ہے۔

حج اور عمرہ کی فضیلت

نبی کریم خاتم النبیوں علیہ انصار و محبوبین ﷺ نے ایک حج اور چار عمرے ادا فرمائے۔ عمرہ واجب نہیں بلکہ سنت اور مستحب عمل ہے۔ (جامع ترمذی: 931)

نبی کریم خاتم النبیوں علیہ انصار و محبوبین ﷺ کا فرمان ہے کہ ایک عمرہ کے بعد دوسرا عمرہ کرنا دونوں عمروں کے درمیان کے گناہوں کا کفارہ ہے اور

حج مبرور (مقبول حج) کی جزا جنت کے سوا اور کچھ نہیں ہے۔ (صحیح بخاری: 1773)

نبی کریم خاتم النبیوں علیہ انصار و محبوبین ﷺ نے تین لوگوں کو اللہ تعالیٰ کا مہمان قرار دیتے ہوئے ارشاد فرمایا اللہ تعالیٰ کی راہ میں جہاد کرنے والا، حج کرنے والا اور عمرہ کرنے والا اللہ کا مہمان ہے، اللہ تعالیٰ نے ان کو بلا یا تو انہوں نے حاضری دی، اور انہوں نے اللہ تعالیٰ سے

ماں گاتوں نے انھیں عطا کیا۔ (سنن ابن ماجہ: 2893)

حج کرنے کا مختصر طریقہ

حج کرنے والا آٹھ ذوالحجہ کو صبح کی نماز کی بعد احرام باندھے، دور کوت نماز پڑھے اور یہ دعا کرے کہ اے اللہ! میں حج کا ارادہ کرتا ہوں تو اس کو میرے لیے آسان کر دے اور قبول فرم۔ اور تلبیہ کے درج ذیل الفاظ بلند آواز میں ادا کرے:

لَبَيِّكَ اللَّهُمَّ لَبَيِّكَ لَا شَرِيكَ لَكَ لَبَيِّكَ، إِنَّ الْحَمْدَ وَالنِّعْمَةَ لَكَ وَالْمُلْكَ، لَا شَرِيكَ لَكَ

ترجمہ: حاضر ہوں اے اللہ! میں حاضر ہوں، میں حاضر ہوں، تیر کوئی شریک نہیں، تیرے ہی لیے تعریفیں ہیں، نعمتیں اور باور شاہد تیری ہی ہے، تیرا ان میں کوئی شریک نہیں۔

نجر کی نماز کے بعد مکہ مکرمہ سے منی کے لیے روانہ ہو جائے۔ ظہر کی نماز وہاں پہنچ کر پڑھے اور نو ذوالحجہ کو نمازِ نجر کے بعد منی سے عرفات کے لیے روانہ ہو۔ مغرب تک عرفات میں قیام کرے اور دعا مانگ۔ غروبِ آفتاب کے بعد میدانِ عرفات سے مزدلفہ کے لیے روانہ ہو۔ پیدل جانا مستحب ہے، مزدلفہ میں مغرب اور عشاء کی نمازِ کٹھی پڑھے۔ رات مزدلفہ میں گزارے۔ رمی کے لیے کنکریاں پہنچنے اور صبح کی نماز ادا کرنے کے بعد منی کی طرف روانہ ہو۔

جب خوب روشنی پھیل جائے تو جمرہ عقبہ کو رمی کرے اور رمی کے بعد قربانی کرے، پھر سر کے بال منڈوا لے یا کٹوا لے، سر منڈوانے کے بعد وہ احرام کی پابندیوں سے آزاد ہو گیا پھر قربانی کے دنوں میں سے کسی ایک دن مکہ مکرمہ جا کر ”طوافِ زیارت“ کر لے، وقوف عرفات اور طوافِ زیارت کرنے کے بعد حج کے فرائض ادا ہو گئے، وقوفِ عرفات حج کا رکنِ اعظم ہے، وقوفِ مزدلفہ، حج کی سمعی اور رمی جمرات جیسے مناسک کی ادائیگی واجب ہے، آخر میں الوداعی طواف کرے، اس کے بعد مدینہ منورہ کا سفر کرے اور وہاں آٹھ یا نو دن کے قیام میں کوشش کرے کہ مسجد نبوی ﷺ میں متواتر چالیس نمازیں پڑھے۔

قربانی

قربانی سے مراد اللہ تعالیٰ کے قرب کے حصول کے لیے عیدِ الاضحیٰ کے دنوں میں مخصوص جانور کو نبی کریم ﷺ سے زیادہ فضیلت والا کوئی عمل نہیں ہے۔ اسی بنا پر یہ دن سال کا افضل ترین دن شمار ہوتا ہے۔ قربانی نہ کرنے پر سخت وعید آتی ہے۔ نبی کریم ﷺ کا فرمان ہے: جس شخص کو قربانی کی وسعت ہو اور وہ قربانی نہ کرے تو وہ ہماری عیدگاہ کے قریب نہ آئے۔ (سنن ابن ماجہ: 3123) عید کی نماز سے پہلے قربانی نہیں کی جاسکتی۔ اپنے ہاتھ سے قربانی کرنا افضل ہے۔ اگر خود جانور ذبح نہ کر سکتا ہو تو کوئی دوسرا مسلمان اس کی جگہ جانور ذبح کر سکتا ہے، مگر اجازت ضروری ہے۔

نبی کریم ﷺ نے اپنی ازواج مطہرات رضی اللہ تعالیٰ عنہن کی طرف سے بھی قربانی فرمائی تھی۔

اجتماعی قربانی میں ایک گائے میں سات افراد اور اونٹ میں زیادہ سے زیادہ دس افراد شریک ہو سکتے ہیں البتہ کم از کم کی کوئی تعداد متعین نہیں، دو یا تین لوگ بھی برابر گوشت تقسیم کر کے قربانی کر سکتے ہیں۔

قربانی کا فلسفہ یہ ہے کہ اللہ تعالیٰ کی رضا کے حصول کے لیے اپنی خواہشات کو قربان کر دیا جائے اور اس بات کا عہد کرنا کہ اگر ہمیں اس کی راہ میں اپنی جان بھی قربان کرنا پڑے تو ہم دریغ نہیں کریں گے۔

حج و قربانی ملت اسلامیہ کے اتحاد و یگانگت کے مظاہر ہیں۔ حاج کرام جب حج کے لیے جمع ہوتے ہیں تو ان کا لباس، اعمال یہاں تک کہ زبان پر بھی ایک جیسے کلمات جاری ہوتے ہیں۔ ان سب کے مناسک بھی یکساں ہوتے ہیں اور وہ مل کر ایک ہی کعبہ کے گرد طواف کرتے ہیں۔ حج کے موقع پر لڑائی جھگڑے اور فساد سے سختی سے منع فرمایا گیا ہے۔ جس سے ایک دوسرے کے لیے ہمدردی کے جذبات پیدا ہوتے ہیں۔

حاجی جب حج کرنے کے لیے مکہ مکرمہ کی طرف سفر کرتا ہے تو وہ صرف حج کا عظیم الشان فریضہ ہی انجام نہیں دیتا بلکہ اسے حرمین شریفین یعنی حرم مکنی کی زیارت بھی نصیب ہوتی ہے۔ وہ خانہ کعبہ کی زیارت کرتا ہے اور اس سے لپٹ کر اللہ تعالیٰ سے دعا نہیں کرتا ہے۔ مسجد نبوی (صلی اللہ علیہ وسلم) کی زیارت کا شرف پاتا ہے اور روضہ رسول (صلی اللہ علیہ وسلم) پر حاضر ہو کر درود وسلام پیش کرتا ہے۔ حاج کرام کو مکہ مکرمہ، مدینہ منورہ اور طائف میں ایسے بہت سے مقامات کی زیارت کا موقع ملتا ہے جن کا سیرت طیبہ سے گہر اعلقہ ہے گویا حج کا یہ سفر صرف مناسک حج ادا کرنے کا سفر ہی نہیں بلکہ بہت سے اسلامی مقامات کی زیارت کا سفر بھی ہے جس سے انسان کی روحانیت اور اسلامی معلومات میں اضافہ ہوتا ہے۔

مشق

☆ درست جواب کا انتخاب کریں۔

(i) عمرہ ادا کرنا ہے:

(الف) سنت (ب) واجب

(ج) فرض

(د) نفل

(ii) حج کار کن عظم ہے:

(الف) احرام باندھنا (ب) طوافِ زیارت

(ج) توفِ عرفہ

(د) قربانی کرنا

(iii) نبی کریم ﷺ نے عمرے ادا کیے:

(الف) دو (ب) چار (ج) پچھے (د) آٹھ

(iv) نبی کریم ﷺ نے اپنی ازواج مطہرات کی طرف سے قربانی کی:

(الف) گائے کی (ب) اونٹ کی (ج) بکروں کی (د) دنبوں کی

(v) آٹھہ ذوالحجہ کو حاجی احرام باندھتے ہیں:

(الف) فجر کی نماز کے بعد (ب) ظہر کی نماز کے بعد (ج) عصر کی نماز کے بعد (د) مغرب کی نماز کے بعد

☆ مختصر جواب دیں۔

- (i) حج کے کوئی سے تین مناسک تحریر کریں۔
- (ii) حج و عمرہ کے بارے میں ایک حدیث مبارک تحریر کریں۔
- (iii) قربانی کی استطاعت ہونے کے باوجود قربانی نہ کرنے والے کے لیے کیا ارشاد فرمایا گیا ہے؟
- (iv) قربانی کے متعلق تین احکام تحریر کریں۔
- (v) حج بیت اللہ کس طرح مسلمانوں کے باہمی اتحاد و محبت کو فروغ دیتا ہے؟ وضاحت کریں۔

☆ تفصیلی جواب دیں۔

- (i) حج اور قربانی کے بارے میں ایک جامع مضمون تحریر کریں۔

سرگرمیاں برائے طلبہ

- طلبہ چند آیات قرآنی کی فہرست (سورت کا نام اور آیت نمبر) بنائیں جن میں حج اور قربانی کا ذکر ہو۔
- کم اجھا میں حج اور قربانی کی حکموں کے بارے میں مذاکرہ کریں۔

برائے اساتذہ کرام

- طلبہ کو قربانی کی یہ دعا یاد کروائیں:

إِنِّي وَجْهُتُ وَجْهِي لِلَّذِي فَطَّالسَمَوَاتِ وَالْأَرْضَ حَنِيفًا وَمَا آتَاهُنَّ أَمْرًا مِنَ الْمُشْرِكِينَ ﴿٧٩﴾ (سورة الانعام: 79)

ترجمہ: بے شک میں نے اپنا رخ کر لیا سب سے الگ ہو کر اسی کی طرف جس نے آسمانوں اور زمینوں کو پیدا فرمایا اور میں مشرکوں میں سے نہیں ہوں۔

- مناسک حج کے متعلق کوئی مستند و یہود کھائی جائے۔